

Verkhúsið Virkni 25 ár

23. november 2018

Góðu tit øll á Verkhúsinum Virkni!

Hjartaliga tillukku við 25 ára degnum! Eg havi glett meg til at sleppa at hátíðarhalda henda stóra dagin saman við tykkum. Glett meg at koma at vitja tykkum, tí her er altíð so hugnaligt at koma á gátt, og so nógv spennandi at síggja.

25 ár eru ikki 25 dagar, og nógv er broytt síðani Verkhúsið Virkni sá dagsins ljós.

Fyri fjórðingsöld – ella fyri 25 árum síðani – vórðu líknandi verkstøð eisini latin upp kring landið, bæði í Klaksvík, í Vági, í Saltangará og á Argjum.

Aðalmálið hjá øllum hesum verkstøðum hevur altíð verið, at øll menniskju eru nakað serligt. Menniskju eru ymisk og fjølbroytt, og vit virða øll menniskju.

Tað liggur í navninum Verkhúsið Virkni, at her húsast virkin fólk. At her er ein virkin felagsskapur. Samanhald gevur styrki, og her skal vera gott at vera. Júst týdningurin av ikki at sita hendur í favn – at sita fyri onki – er ein av hornasteinunum undir einum slíkum verkhúsi.

Tit eru virkin, og við hesum vænta vit eisini, at vit virka betur saman. Vit fáa ein betri gerandisdag og eitt innihaldsríkari lív.

Tað er ikki nóg mikið ella nóg gott bara at fáa pengar fyri onki at gera. Tað hevur stóran týdning at kenna at vit gera mun, og eru vit virkin, uppliva vit eisini meira. Vit fáa fleiri arbeiðsroyndir, vit koma at kenna fleiri fólk, og felagsskapurin okkara millum gerst sterkari.

At koma saman og virka góðar og vakrar lutir, er nakað heilt serligt. Hesir lutir, sum verða gjørdir á verkstøðunum kring landið, geva bæði gleði og gagn um allar Føroyar.

Eg fari tí at takka tykkum, sum dagliga so trúføst og hugagóð evna hesar lutir, sum koma so mongum til nyttu. Tit gera sanniliga ein mun.

Her skulu starvsfólkini heldur ikki gloymast. Bæði núverandi og fyrrverandi starvsfólk. Tit, sum hvønn dag hava stuðlað, eggjað og lagt lag á. Uttan tykkum bar hetta ikki til, og tit skulu eisini hava eina hjartans tókk fyri tykkara nærlagda arbeiði.

Tit himprast ikki við at skipa fyri tiltøkum og útferðum. Tit menna fólkini á Verkhúsinum Virkni sosialt, so tey menna síni evni at fylgja við í tí, sum fyriferst í samfelagnum.

Tit stimbra teirra førleikar og hjálpa teimum, sum ynskja at koma út á vanliga arbeiðsmarknaðin.

Við væl virkandi virkseml á Verkhúsinum Virkni, og við virknum fólki, verður á hesum staði skapað ein stór virðing og viðurkenning av tí, sum fólkið her í húsinum letur úr hondum.

Í hesum sterka felagsskapi kann einstaklingurin kenna seg tryggan, og í hesum stimbrandi felagsskapi kann einstaklingurin verða stuðlaður fram á leið.

Tøkk skulu tit hava fyri tað!

Eg fari enn einaferð at ynskja tykkum hjartaliga til lukku og takka fyri, at eg varð boðin við í dag.

Takk fyri og góðan føðingardag.

Eyðgunn Samuelson

Landsstýriskvinna í almannamálum